

قۇرئان نېمە ئۈچۈن ئەرەب زېمىنىغا چۈشۈرۈلگەن؟

ئەركىن سىدىق

2014-يىلى 9-ئاينىڭ 22-كۈنى

نۇرغۇن ئوقۇرمەنلەرگە ئوخشاش، مەنمۇ ئۇزۇندىن بۇيان ئاللاھنىڭ نېمە ئۈچۈن قۇرئاننى ۋەھىي قىلىپ چۈشۈرۈشتە ئەرەب زېمىنى بىلەن ئەرەب مىللىتىدىن بولغان مۇھەممەد ئەلەيھىسسالامنى تاللىغانلىقىنى بىلىۋېلىشنى ئويلاپ كەلگەن ئىدىم. يەنى، مىلادىدىن كېيىنكى 600-يىللىرى ئەرەب زېمىنى ۋە ئۇ يەردە ياشاۋاتقان ئەرەبلەر بىلىم جەھەتتە، سىياسىي جەھەتتە، جەمئىيەت تەرەققىياتى جەھەتتە، ئىقتىساد جەھەتتە، ۋە دىن جەھەتتە بىر ئارقىدا قالغان زېمىن ۋە مىللەت ئىدى. ئەرەبلەر ئۇ ۋاقىتتا مەنئىي ۋە ئەخلاقىي جەھەتتە روھىي تاشتەك قېتىپ كەتكەن - تاشيۈرەك ئىنسانلارغا ئايلىنىپ كەتكەن ئىدى. شۇنداق تۇرسىمۇ، نېمە ئۈچۈن ئاللاھ ئەڭ ئاخىرقى ۋە ئەڭ مۇھىم ھەق بولغان ئىسلامنى ۋەھىي قىلىش ئۈچۈن يەر يۈزىدىكى باشقا بىر دۆلەت ياكى باشقا بىر جەمئىيەتنى تاللىماي، مۇشۇ ئەرەب زېمىنىنى تاللايدۇ؟ ئاللاھ نېمە ئۈچۈن باشقا بىر تېخىمۇ مەدەنىيەتلىك شەكەن ۋە تېخىمۇ گۈللەنگەن زېمىننى تاللىمايدۇ؟ ئەگەر ئاشۇنداق بىر زېمىننى تاللىغان بولسا ئۇ زېمىن ئىسلامنى تارقىتىشقا تېخىمۇ ياخشىراق ماس كەلگەن بولمايتتى؟ مەسىلەن، ئاشۇ دەۋردە شەرقىي ئاسىيادا جۇڭگو بار ئىدى. جەنۇبىي ۋە ئوتتۇرا ئاسىيادا ھىندىستان ئەللىرى بار ئىدى. ئوتتۇرا ۋە شەرقىي ئاسىيادا پېرسىيىلىكلەر بار ئىدى. شىمالىي ئاسىيادا رۇسلار بار ئىدى. ئۇنىڭدىن باشقا يەنە ياۋروپالىقلار، - ئاقتەنلىكلەر ئەللىرى، ئافرىقا ئەللىرى، رىم ئىمپېرىيىسى، ۋە گرېتسىيە قاتارلىقلارمۇ بار ئىدى. ئاشۇ ئەللەرنىڭ ھەممىسى ئىسلامنى تارقىتىشتىن ئىبارەت بۇ بىر ئۇلۇغۋار داۋانى ئېلىپ بېرىشتا ئەرەبلەرگە قارىغاندا تېخىمۇ كۈچلۈك، ئىنسانلار ئۆلچىمى بويىچە تېخىمۇ مۇۋاپىق، ھەمدە مەزكۇر شەرەپكە تېخىمۇ مۇناسىپ ئەمەسمىدى؟ شۇنداق تۇرۇقلۇق مەزكۇر شەرەپ بىلەن مەزكۇر ئالاھىدە ئىمتىيازنى ئاللاھ نېمە ئۈچۈن ھەممە جەھەتتىكى تەرەققىياتلىرى يۇقىرىدىكى ئەللەردىن كۆپ ئارقىدا قالغان ئەرەبلەرگە ئاتا قىلىدۇ

[1]؟

شەيخ ۋە دوكتور ياسر قازى [2] شەرق ئەللىرى بىلەن غەرب ئەللىرىنىڭ ھەر ئىككىسىدە 20 يىل ۋاقت سەرپ قىلىپ، ئىسلام دىنى ئۈستىدە ئۈگىنىش، ئىزدىنىش ۋە ئىلمىي تەتقىقات ئېلىپ بېرىش جەريانىدا يۇقىرىدىكى سوئاللارغا جاۋاب تاپقان بولۇپ، ئۇ ئۆزىنىڭ ئاشۇ جاۋابلىرىنى «مۇھەممەد پەيغەمبەرنىڭ» تەرجىمىھالى دېگەن 130 نەچچە قىسىملىق لېكسىيىلىرىنىڭ ئىچىدىكى 5-قىسىمدا قىسقىچە خۇلاسەلەپ ئوتتۇرىغا قويدۇ. [3] ياسر قازى بۇ لېكسىيىلەر ئامېرىكىدىكى «ئەلمەغرىپ» (ئىنستىتۇتى [4] دەپ ئاتىلىدىغان ئالىي مەكتەپتە دەرس قىلىپ سۆزلەۋاتقان بولۇپ، ئۇ ھازىر مەزكۇر لېكسىيىلەرنىڭ 80 نەچچىسىنى قىسىمغا كەلدى. ياسر قازى بۇ ئىنگلىزچە لېكسىيىلەرنىڭ نەق مەيدان كۆرۈنۈشىنىڭ سىن ھۆججەتلىرىنى تور ئارقىلىق پۈتۈن دۇنياغا تارقىتىۋاتىدۇ. مەن مەزكۇر ماقالىدا يۇقىرىدىكى سوئاللارنىڭ ياسر قازى يەكۈنلەپ چىققان جاۋابلىرىنى قىسقىچە تونۇشتۇرۇپ ئۆتمەن.

تۆۋەندىكىسى ياسر قازىنىڭ دېگەنلىرى. ئەگەر مەن ئۆزەمنىڭ ئويلىغانلىرىنى قوشۇپ قويماقچى بولسام، ئۇنى بىر «ئىلا ۋە شەكىلدە قوشۇپ قويىمەن.

قۇرئان ۋە ئىسلام دىنىنى ۋەھىي قىلىپ چۈشۈرۈشتە، ۋە ئاخىرقى پەيغەمبەرنى چۈشۈرۈشتە، ئاللاھ نېمە ئۈچۈن ئەرەب زېمىنى بىلەن بىر ئەرەب مىللىتىدىن بولغان مۇھەممەد ئەلەيھىسسالامنى تاللىغان؟

## 1. ئەرەب زېمىنىنىڭ جۇغراپىيىلىك ئورنى

ئەرەبلەر بىلەن ئەرەب زېمىنى ئەينى ۋاقىتتىكى ئىككى دەرىجىدىن تاشقىرى چوڭ دۆلەتنىڭ ئوتتۇرىسىغا جايلاشقان. ئۇلارنىڭ بىرى ساسانىد (ساسانىد ئىمپېرىيىسى، يەنە بىرى بولسا بىزانتىن (بىزانتىن ئىمپېرىيىسى بولۇپ، ئۇلارنىڭ ناملىرى كېيىنچە پېرسىيە

ئىمپېرىيىسى بىلەن رىم ئىمپېرىيىسىگە ئۆزگەرتىلگەن. ئەينى ۋاقىتتا ساسسانىد بىلەن بىزانتىن ئوتتۇرىسىدا قاتتىق ئۇرۇش بولۇپ، بۇ ئۇرۇشلار داۋاملاشقانلىقى 400 يىل بولغانىدى. ئەرەب زېمىنى بۇ ئىككى دەرىجىدىن تاشقىرى كۈچلەرنىڭ زېمىنى بىلەن تۇتۇشۇپ تۇرغان، ئەمما بىر ئايرىم زېمىن بولۇپ مەۋجۇت بولۇپ تۇرىۋاتقاندى. ئاللاھ ئەرەب زېمىنىغا مۇھەممەد پەيغەمبەر ئارقىلىق ئىسلام دىنىنى چۈشۈرۈپ، 40-30 يىل ئۆتكەندىن كېيىن، ئەرەبلەر بۇ ئىككى دەرىجىدىن تاشقىرى ئىمپېرىيىلەرنى ئۆزلىرىگە بوي سۇندۇرىدۇ. ئەگەر ئەرەبىستان جۇڭگوغا جايلاشقان بولسا، بۇ ئىككى دەرىجىدىن تاشقىرى كۈچلۈك ئىمپېرىيىلەرنى بوي سۇندۇرالمىغان بولاتتى. ئەرەبلەرنىڭ بۇ ئىككى ئىمپېرىيىلەر بىلەن تۇتۇشۇپ تۇرۇشى، ھەمدە ئاللاھنىڭ بۇيرىشى بىلەن ئەرەبلەر كېيىنكى 40-30 يىل ئىچىدە بۇ ئىككى ئىمپېرىيىلەرنى ئۆزلىرىگە بوي سۇندۇرىۋالدى.

## 2. ئەرەبلەرنىڭ باشقىلارنىڭ زېمىنىنى بېسىۋالدىغان ئادىتى يوق ئىدى.

ئاشۇ ۋاقىتقىچە ئەرەبلەر پەقەت - ئۆزئارا ئۇرۇش قىلغان بولۇپ، ھەرگىزمۇ رىمغا ياكى پېرسىيىگە جەڭ ئېلان قىلىپ باقمىغان. شۇڭلاشقا، ئەرەبلەرگە ئىسلام ۋەھىي قىلىنىپ، ئەرەبلەر قوشۇن تەشكىللەپ، تۇنجى قېتىم رىم بىلەن پېرسىيىگە قارشى جەڭگە ئاتلانغاندا، ئۇ ئىككى زېمىندىكى كىشىلەر ئەرەبلەرنى زاڭلىق قىلىدۇ. ساسسانىد ھۆكۈمىتى ئەرەبلەرگە كىچىك بالىلارغا مۇئامىلە قىلغاندەك مۇئامىلە قىلىدۇ. ئۇلار ئەرەبلەرگە «سەلەر ساراڭ بولۇپ قالدىڭلارمۇ؟ سەلەر بىزگە ھۇجۇم قىلماقچىما؟ بىز سەلەرگە ئازراق پۇل بېرىمىز، سەلەر كىشىنى ئاۋارە قىلماي قايىتىپ» «كېتىڭلار» دەيدۇ. ئەرەبلەرنىڭ رىم بىلەن پېرسىيىگە ھۇجۇم باشلىشى ئۇلار ئۈچۈن بىر كىشىنى - ھاكتاڭ قالدۇرىدىغان، ئۆزىنىڭ كۆزى بىلەن ئۆزىنىڭ قۇلقىغا ئىشەنمەيدىغان ئىش بولۇپ تۇيۇلىدۇ.

3. ئەرەبلەر بىر مەدەنىيەتلەشمەي، ئارقىدا قالغان ھالەتتە تۇرغان.

بۇ يەردىكى «» مەدەنىيەتلەشمىگەن دېگەن سۆز مۇنداق بىر قانچە تەرەپلەرنى ئۆز ئىچىگە ئالدى (1) شۇ چاغقىچە بىرەر قېتىم ئەرەبلەرنىڭ بىر بىرلىككە كەلگەن ھۆكۈمىتى قۇرۇلۇپ باقمىغان. ئەگەر بىر جەمئىيەتنىڭ بىر بىرلىككە كەلگەن ھۆكۈمىتى بولمايدىكەن، ئۇ جەمئىيەتتە قانۇن بىلەن تەرتىپمۇ مەۋجۇت بولمايدۇ. (2) ئەرەبلەردە ئەدەبىيات، سەنئەت، ۋە بىناكارلىق ئىشلىرى مەۋجۇت بولمىغان. ئۇ چاغدا ئەرەبلەردە شېئىرىيەت ئىشلىرى تەرەققىي قىلغان. ئەمما، شېئىرىيەت ئەدەبىياتى بىر دەرىجە تۆۋەن تۇرىدۇ. مەسىلەن، ئۇ چاغدا ئەرەبلەردە يازما ئەدەبىيات يوق ئىدى. سەۋەبى، ئۇلاردا يېزىش ۋە ئوقۇش مەۋجۇت بولمىغان. ئەرەبلەرنىڭ چوڭ بىنالىرىمۇ بولمىغان. ئۇلار ئۇزۇن ۋاقىتلارغىچە ساقلىنىپ تۇرالايدىغان بىنالارنى ياساپ باقمىغان. ئاللاھ ئىسلامنى ۋەھىي قىلىپ چۈشۈرۈشتىن 100 يىللار بۇرۇن ھازىرقى ئىستانبۇلدا ياۋروپالىقلار تەرىپىدىن ياسالغان ئىمارەتلەرنىڭ بەزىلىرى ھازىرغىچە ساقلىنىپ كېلىۋاتىدۇ. ئىسلامدىن بۇرۇن ياسالغان پېرسىيە پادىشاھ ئوردىلىرىنىڭ بەزىلىرىمۇ ھازىرغىچە ساقلىنىپ كېلىۋاتىدۇ. ئەمما ئەينى ۋاقىتتا ئەرەبلەرنىڭ ئۇنداق نەرسىلىرى مەۋجۇت بولۇپ باقمىغان. ئەرەبلەرگە ئىسلام كېلىشتىن بۇرۇن ئۇلار بىر ئارقىدا قالغان قالاق ھالەتتە ياشاۋاتقان بولۇپ، ئىسلام ئۇلارغا - ئىززەت-ھۆرمەت ئېلىپ كەلگەن. ئاللاھ قۇرئاندا «مەن سىلەرگە بىر مۇقەددەس كىتابنى چۈشۈردۈم، ئۇنىڭدا سىلەرنىڭ ئابىدە ياكى مىراس (لەڭگى لىرىڭلار) بار دەيدۇ. ئىسلامنىڭ كېلىشى ئەرەبلەرنىڭ ئۆز زېمىنىدا ئۆزىگە خاس بىر خىل مەدەنىيەتنى ۋۇجۇتقا كەلتۈرۈشىگە سەۋەب بولدى. بۇ ئىشتا ئەرەبلەر مەدەنىيەت توقۇنىشىغا دۇچ كەلمىدى. يەنى، ئۆز مەدەنىيىتىنى ھېچ نېمىسى يوق يەردىن تەرەققىي قىلدۇردى. ئەگەر ئىسلام رىملىقلارغا چۈشكەن بولسا، ئۇلار ئۈچۈن مەدەنىيەت توقۇنۇشى بىر چوڭ مەسىلە بولۇپ قالغان بولار ئىدى. چۈنكى، ئۇ چاغدا رىملىقلارنىڭ ناھايىتى تەرەققىي قىلغان، بىر مۇكەممەل شەكىلگە كىرگەن مەدەنىيەت قۇرۇلمىسى مەۋجۇت ئىدى. ئەگەر ئىسلام رىمغا چۈشكەن بولسا، ئىسلام بىلەن رىمدا بۇرۇن مەۋجۇت بولۇپ كەلگەن نەرسىلەر ئوتتۇرىسىدا توقۇنۇش يۈز بېرىتتى. مۇشۇ نۇقتىدىن قارىغاندا، ئاللاھ ئىسلام

دىننى بىر بوشلۇققا، بىر ۋاكۇئۇمغا، سوقۇشمىسا بولمايدىغان نەرسىلىرى مەۋجۇت بولمىغان بىر بوش زېمىنغا چۈشۈرگەن. ئاشۇ ۋاقتقىچە ئەرەبلەر بىرەر قېتىممۇ بىرلىككە كېلىپ باقمىغان بولۇپ، شۇ سەۋەبتىن مۇھەممەد ئەلەيھىسسالام ئۆزىنىڭ دەسلەپكى مەزگىللىرىدە بىرەر چوڭ ھۆكۈمەت بىلەن كۈرەش قىلمىسا بولمايدىغان ئىشلارغىمۇ دۇچ كېلىپ باقمىغان. ئەرەبلەر پەقەت ئىسلامنىڭ ئاستىدىلا تۇنجى قېتىم تولۇق بىرلىشىشىنى ئەمەلگە ئاشۇرغان.

#### 4. دۇنيا ئەرەب زېمىنىدا بىر سىياسىي كۈچنىڭ ۋۇجۇتقا كېلىشىدىن قىلچە گۇمانلانمىغان

ئەرەب زېمىنىدىكى ئىچكى ئۇرۇش ۋە قالاق ھالەت تۈپەيلىدىن، ئەرەب زېمىنىدا بىر سىياسىي كۈچنىڭ باش كۆتۈرۈپ چىقىدىغانلىقىنى ھېچ كىم پەرەز قىلىپ باقمىغان. ئەرەبىستاندا بىر سىياسىي كۈچنىڭ پەيدا بولىدىغانلىقىنى ھېچ كىم ئالدىن مۆلچەرلەپ باقمىغان. ھازىر سىز دۆلەتنىڭ ئومۇمىي كىرىمى جەھەتتە ئەڭ تۆۋەندە تۇرىدىغان بىر دۆلەتنى كۆرسىتىپ، «مۇشۇ دۆلەت يەنە 5 يىلدا دۇنيانىڭ ئەڭ ئالدىغا «ئۆتدۇ، دېسىڭىز، ئۇنىڭغا ھېچ كىم ئىشەنمەيدۇ. ئۇنداق بىر دۆلەتنى ھېچ كىم بىر خىل تەھدىت، دەپ ھېسابلىمايدۇ. شۇڭلاشقا ئەينى زاماندا رىم بىلەن پېرسىيە ئەرەبلەرنىڭ ئۆزلىرىنى يېقىن كەلگۈسىدە بويسۇندۇرىدىغانلىقىنى ھەرگىزمۇ خىيالغا كەلتۈرۈپ باقمىغان.

#### 5. مەخسۇس ئاللاھقا ئىبادەت قىلىش ئۈچۈن ياسالغان - 1 ساراي مەككىدە ياسالغان

مەخسۇس ئاللاھقا ئىبادەت قىلىدىغان تۇنجى ساراي سېلىنغان جاي مەككىدۇر. شۇنداقلا ئىبراھىم ئەلەيھىسسالام بىلەن ئىسمائىل ئەلەيھىسسالامنىڭ يۇرتىمۇ مەككىدۇر. شۇنداق بولغاچقا، ئىسلامدىن ئىبارەت بىر دۇنياۋى دىن ئەڭ دەسلەپتە چۈشۈرۈلگەن جاي ئۈچۈن مەككىنىڭ تاللىنىشى بىر تەبىئىي ئەھۋال بولۇپ ھېسابلىنىدۇ. ئاللاھ ۋەھىي قىلىپ

چۈشۈرگەن بارلىق دىنلارنىڭ ئىچىدە پەقەت ئىسلام دىنىلا بىر دۇنياۋى دىندۇر. ھازىر خرىستىئان دىنى ۋە جۇدائىزم دەپ ئاتىلىدىغان باشقا دىنلارنىڭ ھەممىسى دۇنيانىڭ مەلۇم بىر قىسىم جايلىرىغا تەۋە بولغان. بىزنىڭ چۈشىنىشىمىزچە ئەيسا ئەلەيھىسسالام پۈتۈن دۇنيا ئۈچۈن كەلگەن ئەمەس، ئۇ پەقەت ئىسرائىلىيىنىڭ بالىلىرى ئۈچۈن كەلگەن. مۇسا پەيغەمبەرمۇ پۈتۈن دۇنيا ئۈچۈن كەلگەن ئەمەس، ئۇ پەقەت يەھۇدىلار ئۈچۈن كەلگەن. مۇھەممەد پەيغەمبەر بولسا پۈتۈن دۇنيا ئۈچۈن ئىۋەرتىلگەن. شۇڭلاشقا ئۇنىڭ كەلگەن يېرى دۇنيادىكى تۇنجى قېتىملىق ئىبادەت سارىيى ياسالغان جاي بولۇشىدا بىر ناھايىتى كۈچلۈك ھېكمەت بار. قۇرئاندىمۇ تۇنجى مەسچىت سېلىنغان جاينىڭ «»مەدكە ئىكەنلىكى ھەققىدە بىر ئايەت بار بولۇپ، ئۇ جاينىڭ ئىسمى كېيىن «»مەككە گە ئۆزگەرتىلگەن.

:-1 رەسىم كەبەنىڭ -1731 يىلىدىكى كۆرۈنۈشى.

6. ئەرەبلەردە ئىسلامنى قوبۇل قىلىش ئۈچۈن زۆرۈر بولغان بىر قىسىم سۈپەتلەر يېتىلگەن ئەينى زاماندا گەرچە ئەرەبلەر بەزى سۈپەتلەرگە ئىگە ئەمەس بولسىمۇ، ئۇلاردا ئىسلامنى قوبۇل قىلىش ئۈچۈن زۆرۈر بولغان باشقا بىر قىسىم سۈپەتلەر بار بولغان. ئۇ سۈپەتلەر تۆۋەندىكىلەرنى ئۆز ئىچىگە ئالدى: روھنىڭ پاك بولۇشى. ئەرەبلەر باشقا دىنى ئېتىقاد تەرىپىدىن بۇلغانمىغان. ئۇلار ئاددىي ئىنسانلار بولۇپ، ئۇنداق بولۇشنىڭ ھەم ياخشى تەرىپىمۇ، ھەم يامان تەرىپىمۇ بار. ئۇنىڭ ياخشى تەرىپى، ئەگەر سىز بىر ئاددىي ئىنسان بولسىڭىز، ئالدىڭىزغا ھەق كەلگەن چاغدا، ئۇنى ئاسانراق قوبۇل قىلىسىز. سىز كالىڭىزغا ھەر خىل پەلسەپىلىك چۈشەنچىلەرنى قاقچىلىۋالغان بولمايسىز. كالىڭىزدا كۆپلىگەن غەيرى ئىدىيىلەر مەۋجۇت بولمايدۇ. شۇڭلاشقا، ئەينى زاماندا ئىسلامنى ئەڭ دەسلەپتە قوبۇل قىلغان كىشىلەر سەممىي ۋە ئاددىي كىشىلەردىن تەركىپ تاپقان.

7. ئەرەبلەر يوقسىزلىقنىڭ دەردىنى كۆپ تارتقان

ئەرەبلەر يوقسىزلىقنىڭ دەردىنى كۆپ تارتقان. ئۇلار ئۇزۇن يىللار سۇ ۋە ئاشلىقنىڭ قىسچىلىقىدا ياشىغان. بۇ خىل ئەھۋال ئىسلامنىڭ دەسلەپكى مەزگىللىرىدە مۇسۇلمانلار ئارمىيىسى ئۈچۈن بىر خىل پايدىلىق ئەھۋال بولۇپ قالغان. يەنى، ئۇ ۋاقىتلاردا رىم ۋە پېرسىيە ئەسكەرلىرى راھەتكە كۆنۈپ قالغانىدى. ئۇلار داۋاملىق ياخشى شارائىت ئىچىدە تۇرمىسا ئۇرۇش قىلالمايتتى. ئەمما ئەرەب ئەسكەرلىرى ئۇنداق شارائىتنى تەلەپ قىلمايتتى. ئۇلار قۇملۇقلاردا ئۇزۇن ۋاقىت يىراق ئارىلىققا ناھايىتى ئاز يېمەكلىك ۋە ناھايىتى ئاز سۇ بىلەن سەپەر قىلىشقا كۆنۈپ كەتكەنىدى. مۇسۇلمانلار ئەڭ دەسلەپتە باشقا زېمىنلارنى بويسۇندۇرۇشتا مۇشۇنداق ئەسكەرلەرگە مۇھتاج ئىدى. شۇڭلاشقا ئاللاھ دەسلەپكى مەزگىلدە ئىسلامغا پايدىلىق بولغان كىشىلەرنى تاللىغان.

8. ئەرەبلەر بىر قىسىم ئېسىل خاراكىتپەرلەرگە ئىگە بولغان

ئەينى زاماندا ئەرەبلەر بىر باتۇر، غۇرۇرلۇق، ۋە سەمىمىي مىللەت ئىدى. ئەرەبلەر يالغانچىلىققا بەك ئۆچ كېلەتتى. راستچىل ۋە يوۋاش بولۇش ھەممە ئەرەبلەر ئۈچۈن ئورتاق ئىدى. ئەرەبلەر ۋەدەسىدە تۇرىدىغان كىشىلەر بولۇپ، ئەگەر ئۇلار بىرسىگە ۋەدە قىلىدىكەن، بىرسىگە قەسەم قىلىدىكەن، ئۇ ئۆز ۋەدەسىدە چوقۇم تۇراتتى. ئەرەبلەر گېپىدە تۇرىدىغان خەلق ئىدى. شۇڭلاشقا ئىسلام كەلگىچە ئەرەبىستاندا يازما كېلىشىم مەۋجۇت بولمىغان ئىدى. يازما كېلىشىمگە ھېچ كىم ئېھتىياجلىق بولۇپ باقمىغان ئىدى. بىر ئادەم مەلۇم بىر ئىش توغرىلىق ۋەدە قىلغان بولسا، ئۇ ئۆز ۋەدەسىدە چوقۇم تۇراتتى. ۋەدەسىدە تۇرماسلىق ئۇلار ئۈچۈن بىر خىل ئىنتايىن رەزىل ئىش بولۇپ قارىلاتتى.

## 9. ئەرەبلەر ئات منىشكە ناھايىتى ئۇستا كەلگەن

ئەينى زاماندا ئەرەبلەرنىڭ ئاتلىرى سۈپەت جەھەتتە دۇنيانىڭ ئەڭ ئالدىدا تۇرغان بولۇپ، بۇ ئەھۋال ھازىرغىچە داۋاملىشىپ كېلىۋاتىدۇ. ئەرەبلەر ئات منىشكەمۇ ئىنتايىن ئۇستا بولۇپ، رىم ۋە پېرسىيە ئەسكەرلىرى بۇ جەھەتتە ھەرگىزمۇ ئەرەبلەرگە يېقىن كەلمەيتتى. ئەرەبىستان ئاتلىرى توغرىسىدا بىر ھەدىسمۇ بار. ئۇنىڭدا پەيغەمبەر ئەلەيھىسسالام دۇنيادىكى ئاتلارنىڭ ئىچىدىكى ئەڭ ياخشىسى ئەرەبىستان ئاتلىرى، دەيدۇ. ئەرەبىستان ئاتلىرىنى مەدھىيەلەيدۇ. ئات منىشكە ئەڭ ئۇستا مىللەتمۇ ئەرەبلەردۇر. ئەرەبلەر ئۇ زامانلاردا ئاشۇ زاماندىكى زامانىۋى قوراللارغا ئىگە ئەمەسلىكى. لېكىن ناھايىتى يۇقىرى ئات منىش ماھارىتىگە ئىگە ئىدى.

## 10. ئەرەب تىلى بىر ئىنتايىن كۈچلۈك تىل

ئەرەب تىلى مەنىنى ئاساس قىلىدىغان ياكى سېمانتىك (سەمانتىك تىل بولۇپ، بۇنداق تىللارنىڭ ئىپادىلەش ئىقتىدارى ئىنتايىن كۈچلۈك بولىدۇ. ئەرەب تىلىدا بىر سۆزنى ئۈگەنسەڭىز، ئۇنىڭدىن يەنە 200 دەك باشقا سۆز شەكلىنى كەلتۈرۈپ چىقىرالايسىز. لاتىنچە ۋە يەھۇدى تىلى قاتارلىق باشقا نۇرغۇن تىللار بۇنداق ئالاھىدىلىككە ئىگە ئەمەس. يەنى، ئەرەب تىلى بىر ئىنتايىن كۈچلۈك، ئىنتايىن ناتىق تىلدۇر.

## 11. پەيغەمبەر ئىبراھىم ئەلەيھىسسالام ئەرەبلەر ئۈچۈن دۇئا قىلغان

ئىبراھىم ئەلەيھىسسالام بىلەن ئۇنىڭ ئوغلى ئىسمائىل ئەلەيھىسسالام كەبىنى ياساۋاتقاندا، «ئۇلۇغ ئاللاھ، بىز سەندىن قەۋمىمىزنىڭ ئىچىدىن بىر پەيغەمبەر ئىۋەرتىپ بېرىشىنى تىلەپ،



ساڭا دۇئا قىلىمىز. ئۇ پەيغەمبەر ئۇلارنىڭ ئارىسىغا كېلىپ، ئۇلارغا سېپنىڭ ئالامەتلىرىنى ۋە سېپنىڭ ئايەتلىرىنى قىرائەت قىلسۇن. ئۇلارنى پاكلاشتۇرسۇن. ئۇلارنى تازىلىسۇن. ئۇلارغا مۇقەددەس كىتاب بىلەن ھېكمەتلەرنى «ئۆگەتسۇن. دەپ دۇئا قىلدۇ. بىزنىڭ قارىشىمىزچە، ئىبراھىم ئەلەيھىسسالامدىن كېيىن ۋە مۇھەممەد ئەلەيھىسسالامدىن بۇرۇن كەلگەن پەيغەمبەرلەرنىڭ ھەممىسى ئىسھاق ئەلەيھىسسالامنىڭ ئەۋلادلىرىدىن بولغان. يەنى ئاللاھ ئىسھاق ئەلەيھىسسالامنىڭ ئەۋلادلىرىغا ئاشۇنداق ئالاھىدە ئىمتىيازنى ئاتا قىلغان. ئىبراھىم ئەلەيھىسسالام بىلەن ئىسمائىل ئەلەيھىسسالامدىن كېيىن ئىسھاق ئەلەيھىسسالامنىڭ قەۋمىگە تەۋە ئەمەس پەيغەمبەردىن پەقەت بىرسىلا كەلگەن بولۇپ، ئۇ مۇھەممەد ئەلەيھىسسالامدۇر. ئىسمائىل ئەلەيھىسسالامنىڭ بالىلىرى ئەرەبلەر بولۇپ، ئاللاھ ئىبراھىم ئەلەيھىسسالامنىڭ دۇئاسىنى قوبۇل قىلىپ، ئۇنىڭ تىلىگىنىنى بەرگەن. دېمەك، ئاللاھنىڭ ئاخىرقى پەيغەمبەر ئۈچۈن بىر ئەرەبىنى تاللىشىدىكى ئەڭ مۇھىم سەۋەب، ئىبراھىم ئەلەيھىسسالام قىلغان ئاشۇ دۇئادىن ئىبارەتتۇر. شۇڭلاشقا بىر كۈچلۈك ھەدىستە پەيغەمبەر ئەلەيھىسسالام « ئىبراھىم ئاتامنىڭ دۇئاسىغا قايتۇرۇلغان ئىنكاس مەن شۇ. ئەيسا پەيغەمبەر ئالدىن بىشارەت قىلغان ياخشى خەۋەر مەن »(شۇ. دەيدۇ.

باشقا دىنى ئۆلىمالارنىڭ تىزىملىكى يۇقىرىقىغا ئازراق ئوخشاشمىسىمۇ، ئۇلاردا يۇقىرىدا تىلغا ئېلىنمىغان ئامىللارمۇ بار بولۇشى مۇمكىن. ئەمما مېنىڭ تىلغا ئېلىپ ئۆتمەكچى بولغۇنۇم يۇقىرىقىلاردىن ئىبارەت.

مەن بۇ قېتىم ئوقۇرمەنلەرگە تونۇشتۇرماقچى بولغان مەزمۇن مۇشۇ يەردە ئاخىرلاشتى.

بۇ ماقالىنى ھېچكىمدىن سورىماي، مەنبەسىنى بەرگەن ئاساستا باشقا ھەر قانداق تورغا چىقارسىڭىز، ياكى ئېلېكترونغا ئوخشاش باشقا ھەر قانداق شەكىلدە ئىشلەتسىڭىز بولۇپ بىرىدۇ. بۇ ماقالە بارلىق ئۇيغۇرلارغا مەنسۇپ.

پايدىلىنىش: ماتېرىياللىرى

nation? Arab the in revealed it was Quran-Why The [1]

<[http://www.meripet.com/Sohbet1/20140314\\_islam.htm](#)>

[2] :بىلىمخۇمار « دىن ۋە زامانئۇلىق »

<[http://www.meripet.com/Sohbet1/20140314\\_islam.htm](#)>

Prophet of Birth The - 5 Muhammed Prophet of Seerah [3]

2011 June | Qadhi Yasir - Arabia? Why & Muhammed

<[https://www.youtube.com/watch?v=AIn07CIO\\_BM](#)>

Institute Almaghrib [4]

<[http://almaghrib.org/](#)>